

పద్మపూజ

-డి.కామేశ్వరి



AKBAR

రాత్రి ఎనిమిదిన్నర అవుతుంటే వరుగులాంటి నడకతో యింట్లో అడుగుపెడతూ చెప్పలైనా నరిగా వదలకుండా వంటింట్లోకి పరిగెత్తింది జయలక్ష్మి. ద్రాయింగు రూములో కూర్చుని టి.వి. చూస్తున్న మామగారిని చూసి 'సారీ మామయ్యగారూ, ఆలస్యం అయిపోయింది వాళ, పది నిమిషాల్లో పెట్టేస్తాను ఫలహారం' అంది అపాలజిటిక్ గా.

'ఫరవాలేదమ్మా' అన్నాడాయన - తల్లిని చూసి చేతులు చాపుతూ మొహం అంతా నవ్వు చేసుకుని చేతులందిస్తున్న కూతురి తల నిమిరి వంటింట్లోకి దూరి కుక్కరులో నాలుగు యిడ్డీలు పెట్టింది. ఫ్రీజ్ తీసి పచ్చడి బయట పెట్టి, ఉదయం వంటంతా వేడిచేయ సాగింది. తల్లిని చూసి టి.వి. చూస్తున్న ఐదేళ్ళ బాబు పరిగెత్తి వచ్చి తల్లి నడుం వాటేసుకున్నాడు. 'ఆకలేస్తుందా నాన్నా ఒక్క పదినిమిషాలు ఆగు, తాతగారికి టిఫిన్ పెట్టేసి నీకు అన్నం

పెదతాను. హోం వర్క్ చేసేశావా, రేపేదన్నా యూనిట్ టెస్ట్ వుందా. పుస్తకాలన్నీ బ్యాగులో సర్దేశావా లేదా” ‘కొడుకుతో మాట్లాడుతూనే ఇద్దెన్ను తీసి ప్లేట్లలో పెట్టి నెయ్యి, పచ్చడి, మంచినీళ్ళ గ్లాసు డైనింగ్ టేబిల్ మీద పెట్టి ‘రండి మామయ్య ఫలహారం పెట్టాను’ అంది దగ్గరకి వెళ్ళి వాకర్ కర్ర చేతికి అందించి. ఆయన అది పట్టుకుని అతి కష్టం మీద లేచి ఒక కాలు యీడుస్తూ డైనింగ్ టేబుల్ దగ్గరకి వచ్చారు.

‘రాహుల్ చారు వేడి చేస్తున్నాను. ఒక్క నిమిషం, బాత్ రూమ్ కెళ్ళి బట్టలు మార్చుకు వచ్చి భోజనం పెట్టేస్తాను ఏం.’ అంది లాలనగా. ఏడాది కూతురు మళ్ళీ తల్లిని చూసి చేతులందించింది. ‘వస్తానే తల్లీ, ఒక్క నిమిషం వుండూ బయట, బట్టలు మార్చి వస్తాను’ అంటూనే తువ్వాలు పట్టుకు బాత్ రూమ్ లో దూరి రెండు చెంబులు దిమ్మరించుకుని నైట్ గౌన్ తొడుక్కుని వచ్చింది. జుత్తు పైపైన దువ్వుకుని, బొట్టు బిళ్ళ తగిలించుకుని పనమ్మాయి చేతిలోంచి పాపని అందుకుంది. ఏడాది పాప ఆబగా తల్లి మెడ కరుచుకుపోయింది. కూతుర్ని ముద్దులు పెట్టుకుంటూ ఎత్తుకుని వంటింట్లోకి వెళ్ళింది. వంటి చేత్తోనే పటకారుతో వంట గిన్నెలన్నీ తెచ్చి టేబిల్ మీద పెట్టి ఎలక్ట్రిక్ కుక్కరులో పనమ్మాయి పడేసిన అన్నం గిన్నె పట్టుకుని వచ్చింది. కంచంలో వేడి అన్నం, పప్పు, నెయ్యి వేసి మెత్తగా కలిపి ‘నాన్నా రాహుల్, రా’ అంది. కూతురైత్తుకుని కుర్చీలో కూర్చుని కొడుక్కి అన్నం తినిపిస్తూ స్కూలు విశేషాలు, హోంవర్కు వివరాలు అడిగింది.

‘మామయ్య హోంవర్కు చేశాడా వీడు’ అంది. ఆయన తలూపి నవ్వాడు మనవడి వంక చూసి ‘వీడికింకా చదువు మీద ధ్యాస లేదమ్మా, చదివేది ఒకబోక్లాసు అయినా బోలెడు పుస్తకాలు, హోంవర్కులు - ఓ అరగంట కూర్చునేసరికి వాడి ధ్యాస మారిపోతుంది’ అన్నారు, మనవడి మీద కంప్లయింట్ చేస్తున్నట్టు. ‘రాహుల్, తాతగారిని అల్లరి పెట్టకుండా చకచక హోంవర్కు చేసుకోవాలని చెప్పినా, తరువాత ఆడుకోవచ్చుగా’ అంది.

రాహుల్ ‘తాతయ్య రోజూ వన్ టూ త్రీలు, చూచి రాత రాయమంటాడు. స్కూలు కాపి రాయాలి. మళ్ళీ యింటి దగ్గర చూచి రాయాలా’. ‘అదికాదు నాన్నా - చూసి అంకెలు, అక్షరాలు అన్నీ బాగా రాయాలి. ఫౌండేషన్ సరిగా వుండాలని తాతగారు పదేపదే రాయమంటారు. పుస్తకంలో పాఠంచూసి రాస్తే లెసన్ చదవక్కర లేకుండా బాగా వచ్చేస్తుంది తెలుసా.’ కొడుక్కి లాలనగా చెప్తూ పెరుగు అన్నం కలిపి తినిపించి ‘వెళ్ళు మూతి కడుక్కుని, కాళ్ళు కడుక్కుని నైట్ డ్రస్ వేసుకుని పడుకో యింక, తొమ్మిదయింది. మళ్ళీ లేవవు ప్రొద్దుట.’

ఎంగిలి కంచాలు తీసి సింకోల్ పడేసి, పాపకి ఫారెక్స్ కలిపి వళ్ళో కూర్చోపెట్టుకుని తినిపించింది. తల్లి వళ్ళో కూర్చుని తృప్తిగా తిని కాసేపు ఆడుకుని వళ్ళోనే నిద్రపోయింది. పాపని పడుకోపెట్టి-ఫ్రీజ్ తీసి రేపటికి కూరలు బయటపెట్టి పనమ్మాయి కిచ్చింది తరగమని. కాసేపు రిలాక్సింగ్ గా సోఫాలో కూర్చుని టి.వి. చూస్తూ పేపరు తిరగేసింది. బయట కారు చప్పుడు విని పుస్తకాలు, పేపర్లు అవి సరిగా సర్ది పిల్లల బొమ్మలు, సామాన్లు అవి

సరిగా సర్దింది.

మామగారు తినగానే వెళ్ళి వడుకున్నారు. తొమ్మిదిన్నర అవుతుండగా ప్రకాష్ లోపలికి వచ్చి అలసటగా సోఫాలో వ్రాలిపోయాడు ‘పిల్లలు పడుకున్నారా. నాన్న నిద్రపోయారా’ రొటీన్ గా అడిగే ప్రశ్నలు వేస్తూనే బూట్లు విప్పుకున్నాడు. ‘త్వరగా ఫ్రెష్ అయిరండి, ఆకలేస్తూంది తిందాం’ అంది జయలక్ష్మి అలసటగా ఆవలిస్తూ.

జస్ట్ ఎ మినిట్ - బెడ్ రూమ్ లోకి వెళ్ళాడు. పది నిమిషాల్లో అతను బయటకి రాగానే యిద్దరికి కంచాలలో వడ్డించి, పనమ్మాయి ప్లేటులో అన్నీ పెట్టి అందించి ‘తినేసి వంటిల్లు సర్ది తుడిచేయి’ అంది.

భార్య భర్త రోజంతటిలో భోంచేసే యీ పది నిమిషాలే కాస్త సావకాశంగా కూర్చుని మాట్లాడుకునే సమయం. యిద్దరి ఆఫీసు కబుర్లు, పిల్లల విషయాలు, డబ్బు ఇన్ వెస్ట్ మెంట్లు, ఇంటి సామాన్లు, వచ్చిన ఉత్తరాలు - ఏది మాట్లాడాలన్నా యీ టైమ్ లోనే. ఓ అరగంట కాస్త సావకాశంగా తినేసరికి నిద్ర ముంచుకు వస్తుంది. పది పదిన్నర మధ్య పక్కమీద వాలీ వాలగానే నిద్ర ముంచుకు వస్తుంది.

తెల్లారి ఐదు గంటలకి అలారం గుండెలమీద తన్ని కూర్చోపెట్టినట్టు మెలకువ రాగానే కళ్ళెనా పూర్తిగా విప్పుకుండానే బాత్ రూమ్ లోకి పరిగెత్తి రెండుసార్లు టూత్ బ్రష్ ఆడించి మొహాన చన్నీళ్ళు కొట్టుకున్నాక మెలకువ వస్తుంది. అప్పుడు వంటింట్లోకి ప్రవేశించి అష్టావధానం, శతావధానంలా కాఫీ తో మొదలెట్టి, టిఫి న్లు, రెండుపూటలకి వంట, బాక్సులోకి చపాతీలు, మధ్యలో కొడుకుని లేపడం, మామగారికి కాఫీ అందించడం, కొడుకుని తయారుచేసి ఆటో ఎక్కించి, భర్తగారి అవసరాలు చూసి పనిపిల్లతో గదులూడిపిస్తూ, వస్తువులు సర్దుతూ, బట్టలు నానబెట్టి, టిఫిను టేబిల్ మీద సర్ది, పాపనిలేపి నీళ్ళు పోసి, యింకో రెండు చేతులుంటే

యింకో రెండు స్టవ్ లు అంటించి వంటింకా తొందరగా చేద్దును కదా అనుకుంటుంది. ఎనిమిదికల్లా అన్నం రెడీ చేసి స్నానించి, ఏంకట్టుకుంటుందో కూడా చూసే తీరిక లేక దొరికిన చీర కట్టుకుని, మొహాన యింత బొట్టు పెట్టుకుని రెండిద్దెన్ను నోట్లో కుక్కుకుని, చపాతి బాక్స్ తీసుకుని, పనిపిల్లకి పాప జాగ్రత్తలు చెబుతూ పార్క్ చేసిన కెనటిక్ హోండా ఎక్కి ఆఫీసుకి పరుగు. ఎనిమిదిన్నర నుంచి రాత్రి ఏడున్నర ఎనిమిది వరకు కళ్ళు చిల్లులు పడేలా కంప్యూటర్ ముందు కూర్చుని - మధ్యాహ్నం కూరో, పచ్చడో, రొట్టో, అన్నమో కూడా తెలియకుండానే నోట్లో యింత పడేసుకోవడం - మళ్ళీ రాత్రి ఎనిమిదికిల్లు చేరితే ఎదురు చూసే పని. ఒక యంత్రానికి, తనకీ ఏం తేడా లేదనుకుంటుంది జయలక్ష్మి.

కాలేజీలో చదువుతుండగా పెద్ద పెద్ద చదువులు చదివేసి అమెరికా వెళ్ళిపోయి ఎమ్మెస్ లు చేసేసి లక్షల రూపాయలు డాలర్లలో సంపాదించేసేయాలన్న కలలన్నీ నిజమయ్యాయి. ఇంజనీరింగు చేసింది - అమెరికా వెళ్ళి ఎమ్మెస్ చేసింది. కంప్యూటర్ కంపెనీలో ఉద్యోగమూ సంపాదించింది. డాలర్లు సంపాదించుకుంది.. అట్టహాసంగా మరో కంప్యూటర్ యింజనీరుతో పెళ్ళయింది. కన్న కలలకీ, జీవితానికీ చాలా తేడా వుంటుందన్నది పెళ్ళయ్యాక అర్థం అయింది. ఇంజనీరయింది. డబ్బు సంపాదించింది. కాని సుఖం అన్న పదం జీవితం లోంచి మాయమయింది.

అమెరికాలో వున్నన్ని రోజులు ఒక రకంగా కాస్త నయం. శని, ఆదివారాలు, యిల్లు తుడుచుకోవడాలు, వంటలు చేసుకోవడం, బట్టలుతుక్కోవడం, అన్నింటికీ మిషన్లు, హాట్, కోల్డ్ వాటర్లు, వారానికి ఒకసారి తుడిచినా దుమ్ము ధూళి లేని ఇల్లు, చెమట పట్టని బట్టలు - ఉదయం ఏ ప్రూట్ జ్యూసో, కార్న్ ఫ్లేకోస్, మధ్యాహ్నం ఓ శాండ్విచ్ - అంత ఆకలి కూడా వుండదు కనుక ఎక్కువ వండుకోలేకపోయినా ఫరవాలేదు. రాత్రి వచ్చి షాపులో దొరికే తందూరి రొట్టెలు నాలుగు మైక్రో వోవేన్ లో వేడిచేసుకుని, కాస్త అన్నం కుక్కర్లో పడేస్తే వంట అయిపోయేది. అంత శ్రమ అన్పించేది కాదు. అదీ కాక అక్కడ పనివాళ్ళుండరు కనక సగం యింటిపని ప్రకాష్ చేసేవాడు. పెళ్ళయ్యాక ఉద్యోగాలలో స్థిరపడ్డాక పిల్లాడిని ప్లాన్ చేసి కన్నారు. బేబి సిట్టర్ కి బోలెడు డబ్బులుపోసినా పిల్లవాడిని సరిగానే చూసేది.

ఇండియాలో వున్న అత్తగారు పోవడం, మామగారు వంటరి అయి పాపం అన్నీ చూసుకుంటూ ఒక్కరే వున్నారన్న చింత ఆయనని అమెరికా రమ్మంటే నేనక్కడ యిమడలేనురా నాపాట్లు నేపడతానన్నారు. ఏదో ఆయన బతుకు ఆయన బతుకుతున్నారనుకునే వేళకి ఆయనకి పెరాలిస్ స్ట్రోక్ వచ్చింది. ఒక కాలు, చెయ్యికి వచ్చింది. మూతి కాస్త వంకర అయినా నెమ్మదిగా సర్దుకుంది. మాట కాస్త స్పష్టత లోపించింది. ఎడంకాలు యీడ్చుకుంటూ, ఎడం చెయ్యి కాస్త అవిటి అవడంతో ఆయనకి మనిషి సాయంకావల్సి వచ్చింది. తండ్రిని అలా వంటరిగా వదిలేయలేక ప్రకాష్ యిండియా వెళ్ళిపోదాం అన్నాడు. అప్పటికి నాలుగైదేళ్ళు గడిచి అమెరికా మోజు తగ్గి తనూ సరేనంది. లక్ష్మీగా ప్రకాష్ కి సత్యం కంప్యూటర్ లో, తనకి విప్రోలో ఉద్యోగాలు వచ్చాయి. మంచి జీతాలు ఆఫర్

మన మాస పత్రిక
నెల నెలా సాహిత్య
సుమమాలిక
ప్రత్యేక సంచిక : రు. 10/-
ప్రతి నెలా : రు. 5/-
సంవత్సర చందా : రూ. 60/-
అడ్వర్టయిజ్ మెంట్ రేట్లు
బ్యాక్ కవర్ (కలర్) : రూ. 10,000/-
ఇన్నర్ కవర్ (కలర్) : రూ. 6,000/-
లోపలి పేజీలు (బ్లాక్ & వైట్): రూ. 3,000/-
చందా రుసుమును, ఎడ్వర్టయిజ్ మెంట్లను పంపవలసిన చిరునామా :
మోనికా పబ్లికేషన్స్
79బి, జర్నలిస్టు కాలనీ,
హైదరాబాద్ - 500 033



రాగానే అమెరికా నుంచి వచ్చేశారు. అమెరికాలో సంపాదించుకు వచ్చిన లక్షలుపోసి మంచి యిల్లు కొన్నారు. వూరి నుంచి మామగారిని పిలిపించుకున్నారు. ఆయనకి పాపం వేళకింత పెడితే ఆయన పనులు ఆయన చూసుకోగలిగే శక్తి వుంది.

ఇండియా వచ్చాక అక్కడికి యిక్కడికి పనులకెంత తేడా వుందో అర్థం అయింది. ఇక్కడ మూడు పూటలా వండుకోవాలి, తినాలి. బట్టలు రోజూ ఉతకాల్సిందే. యిల్లు రెండుపూటలా చిమ్మాల్సిందే. వంటలెక్కువయి గిన్నెలు ఎక్కువ - యిండియాలో ఆకలి ఎక్కువే. ఉదయం టిఫిను తప్పనిసరి. భోజనంలోకి అన్ని అధరువులూ వుండాలి.

ఫ్రీజ్ లో అమెరికాలోలాగ ఎన్నాళ్ళున్నా పాడవకుండా వుండవు. కరెంటు పోవడాలు, వాతావరణంలో వేడి, రెండు మూడు రోజులు, ఫ్రీజర్ లో పెడితే తప్ప పదార్థాలు నిలవుండవు. యింట్లో ముసలాయన వుండడంతో అన్నీ యధావిధిగా చెయ్యాలి. అక్కడ ఎంతసేపు పని చేసినా రాని అలసట యిక్కడోస్తుంది. ఆఫీసులోనూ, అక్కడికంటే యిక్కడ పని టైమింగ్స్ ఎక్కువే - పాపని కని మూడో నెలలో రావడంతో చంటి పిల్లని చూసుకోవడం, రాత్రిళ్ళు సరిగా నిద్రలేక, యింట్లో పని ఎక్కువై డీలాపడిపోయింది. వంటకి మనిషి - యిద్దరు మారారు. వండి పెట్టిపోతాం అని ఒకరు, వాళ్ళకి అక్కడ అన్నీ అమర్చితే వంట చేసి పోవడానికి వాళ్ళెందుకు, రోజంతా యింట్లో వుండాలి అని తాననుకుంది.

ఒకావిడ యింట్లో మూడు నెలలు చేసి పప్పులు, ఉప్పులు, స్టీలు సామాన్లు అన్నీ కూతురింటికి చేరేసింది. ఒకసారి దొరికిపోయాక మానిపించింది. యింట్లో పిల్లని చూసుకోడానికి ఎలాగో ఆయా కావాలి. వంటెంత సేపు అనుకుంది. కాస్త శుభ్రంగా వున్న పదమూడేళ్ళ పిల్ల దొరికింది.

యింట్లో పెద్ద దిక్కుగా మామగారుండడంతో కాస్త నిశ్చింత. పనిపిల్ల పాపని సరిగా చూడకపోయినా, కాస్త కేకలేసేందుకు, రాహుల్ ఇంటికొచ్చి తిన్నాడో లేదో చూసేందుకు, కాస్త దగ్గర కూర్చో పెట్టుకుని హాంపర్లు చేయించి చదివించుకోడానికి, అన్నింటికన్నా యింటి కాపలాగా ఆయనండడంతో ఏ వేళకి వచ్చినా పిల్లలు వంటరిగా వున్నారన్న భయం లేకుండా ఆయనండడం నిశ్చింత. అన్నీ వండి పెడితే మధ్యాహ్నం కుక్కర్లో అన్నం పడేయడం, ఆయనకి మధ్యాహ్నం కాఫీ కలిపి ఇవ్వడం పనులన్నీ పనిపిల్లకి నేర్పింది. గత ఏడాది నించి యీ రోటీన్ అలవాటయి బండి గాడిలో నడుస్తూంది. “ఏమిటి డల్ గా వున్నావు. అలసిపోయావా” ప్రకాష్ వాడిన జయలక్ష్మి మొహం చూసి అన్నాడు. జయలక్ష్మి తలూపింది. ‘ఏమిటో ఇక్కడ తొందరగా అలసిపోతున్నాము. అసలు యింటికొచ్చేసరికి ఓపిక లేనట్లుంటోంది. బి-కాంప్లెక్స్ వేసుకుంటున్నావా లేదా. కాస్త పాలు, అవీ తాగమంటే వినవు. ఎప్పుడూ హడావిడే నీకు తిండి దగ్గరకి వచ్చేసరికి’

‘సావకాశంగా హాయిగా కూర్చుని తినే అదృష్టం కూడానా - ఏదో బతకడానికి తిన్నట్టు మింగడం - వున్న యిరవై నాలుగంటలు కాక యింకో పది గంటలుంటే బాగుండును రోజులో...’ నిర్వేదంగా అంది. అతను కుర్చీ జరిపి లేచాడు. “పడుకో వెళ్ళి, మళ్ళీ ఐదు గంటలకి లేస్తావు - ఇంకో గంట పడుకోవచ్చు - కాస్త

ఆ పనిపిల్ల చేత యింకాస్త పనులు చేయించుకో, లేదంటే ఇంకో పని మనిషిని పెట్టుకోరాదూ -

‘పెట్టుకో అంటారు. దొరికితే నాకేం సరదానా కష్టపడడానికి. ఎవరినడిగినా ఆరు గంటలకి ఎవరోస్తారు అంటున్నారు. నేవెళ్ళాక వస్తే ఏం లాభం - ఇద్దరు ముగ్గురిని చూసాగా. ఎవరన్నా పట్టుమని పదిరోజులు నిలబడి చేశారా? ఈ ఏడాదిలో ఐదుగురు పనివాళ్ళు మారారు. ఏదో అదృష్టం కొద్ది యీ పిల్లనా దొరికింది. లేకపోతే నాపని అయ్యేది - అటు ఆఫీసులో పని ఎక్కువయింది. ఏమిటో యీ ఉద్యోగాలు ఒక్కోసారి మానేద్దాం అనిపిస్తూంది. ఉద్యోగం చేసి సాధించింది, అనుభవిస్తున్నది ఏముందో ఆలోచిస్తే అర్థం కావడంలేదు’ విసుగ్గా అంటూ లేచి చేయి కడుక్కుంది.

ఇది వాళ్ళిద్దరి మధ్య మొదటిసారి సంభాషణ కాదు. మరీ చెయ్యలేక నీరసం అనిపించినపుడు, శారీరకంగా, మానసికంగా అలసిపోయి ఏదో నిర్వేదం చుట్టుముడు తుంది. యిద్దరి జీతాలు కలిపి ఎనభైవేలు సంపాదిస్తున్నారు. ముప్పై ఐదు లక్షలుపెట్టి బంగ్లా కట్టారు. యింటికి సరిపడా ఫర్నిచర్ కొన్నారు.

ఒక్కరోజు ఆ సోఫాల్లో సావకాశంగా యిద్దరూ డ్రాయింగ్ రూంలో కూర్చున్నారా? యిన్నివేలు సంపాదిస్తున్నారు. ఒక్కసారైనా ఓ సినిమాకో, షికారుకో, రామోజీ ఫిల్మ్ సిటీ చూడాలన్న చిన్న కోరిక కూడా తీరలేదు. పిల్లలతో కలిసి ఆదివారమైనా ఎటైనా వెళ్ళాలని వున్నా ఓపికుండదు. వారానికి సరిపడా కూరలు, సామాన్లు చూసుకోవడం, పిల్లలకి, తనకి తలంట్లు, బెడ్ రూం అలమరలు, వంటిల్లు కాస్త సర్దుకోవడం, పిల్లాడు ఏం చదువుతున్నాడో, పిల్లకి ఏం బట్టలు పొట్టి అయ్యాయో, ప్రకాష్ పాతబట్టలు తీసి పడేయడం, వారానికి సరిపడా యిడ్లి పప్పు రుబ్బడం, పిల్లలకోసం సాయంత్రం ఏ స్వీట్స్ చెయ్యడం, యివన్నీ అయ్యేసరికి మధ్యాహ్నం నిద్ర ముంచుకు వస్తుంది. లేచేసరికి బద్దకం. పాపతో ఆదుతూ, పాడుతూ కూర్చుంటుంది ఒక్కరోజేగా దాన్ని ముద్దు చేసేది అనిపిస్తుంది. యిలాగే రోజులు వెళ్ళిపోతున్నాయి.

డబ్బున్నందుకు మంచి మంచి చీరలైనా కొనుక్కోవాలన్న కోరిక లేనంత రోటీన్ అయిపోయింది జీవితం. అసలు అన్నిరకాలు కలుపుకుని సావకాశంగా అన్నం తింటుందా - ఎందుకీ సంపాదన, ఎందుకీ వేల జీతాలు - అమ్మానాన్నలని చూసి రావడానికైనా సెలవు ఓ పట్టాన దొరకదు - వాళ్ళే పాపం అప్పుడప్పుడు వచ్చిపోతారు. బాగా విసుగొచ్చి విసుక్కున్నరోజు ‘నీ కంత యిష్టం లేకపోతే మానేయి ఉద్యోగం నేనేం నిన్ను చెయ్యమని బలవంతపెట్టానా’ అంటాడు. ఆ విసుగు తనమీద తిరిగిన రోజు మీ ఆడవాళ్ళు అసలంతింత చదువులు చదవడం దండగ - చదివి ఉద్యోగం చెయ్యకుండా యింట్లో కూర్చోడం క్రిమినల్. మీ సీటు ఓ మగాడికి యిస్తే నలుగురిని పోషిస్తాడు. చెయ్యలేరు. మళ్ళీ పెద్ద కబుర్లు. స్త్రీ సమానత్వాలు చూపాలని ఆరాటం, చదువుకుని మీకో అస్థిత్వం వుండాలని, వుందని చూపాలని తాపత్రయం. మళ్ళీ అంతంత జీతాలు వదులుకోలేరు. మీకేం కావాలో మీకే తెలియదు అంటూ హెచ్చరిస్తాడు.

నిజమే, నాలుగేళ్ళు డిగ్రీ, పోస్టు గ్రాడ్యుయేషన్ రెండేళ్ళు చేసి యింట్లో కూర్చోడానికా. లక్షలు ఖర్చుపెట్టి, యింకా లక్షలు ఖర్చుపెట్టి అమెరికా వెళ్ళి ఏం సాధించినట్టు - అంత చదివి ఉద్యోగం లేకుండా

కూర్చోడం అంటే అన్యాయమే మరి. అలా అని సంపాదించుతూ సాధించింది ఏముందో అర్థం కావడంలేదు. తన జీతం ఎంత చేతికి వస్తుందో పి.ఎఫ్. కట్స్ అవి కూడా చూసుకోకుండా పే స్లిప్, డబ్బు తీసుకొచ్చి ప్రకాష్ కిచ్చేస్తుంది. అతనే ఖర్చులు, ఇన్ వెస్ట్ మెంట్లు చూసుకుంటాడు. యింటి ఖర్చుకి వేరే యిచ్చింది ఖర్చు చేస్తుంది తాను.

ఇల్లు ఎంతో కళాత్మకంగా దిద్దుకోవాలని, మంచి గార్డెనుండాలని, గార్డెనులో సాయంత్రం కల్చి కబుర్లు చెప్పతూ టీ తాగడం అవన్నీ సినిమాల్లో చూసి సంతోషించాలే తప్ప నిజ జీవితంలో జరిగేవి కావు అనిపిస్తూంది. అంత సావకాశం ఎక్కడుంది. చచ్చిచెడి యింటికొచ్చేసరికి తోటకూర కాడలా వాడిపోతుంటే యింక దేనిమీద వుంటుంది. అభిరుచులు ఏం లేవు. అన్నీ పగటికలలే. మిషనుకి తనకి ఏం తేడాలేదు. ఉద్యోగం లేకపోతే హాయిగా ప్రకాష్ యింటికొచ్చేసరికి ఫ్రెష్ గా తయారై తోటలో ఎదురుచూస్తూ కూర్చున్నా అతను రాత్రి తొమ్మిది లోపల రానేరాడు. కారులో షికార్లు. అవన్నీ ఎప్పటి మాటలో! యిప్పుడు ప్రతి వాళ్ళకి డబ్బు సంపాదన యావ ఒక్కటే అభిరుచిగా మిగిలింది.

ఇచ్చిన జీతానికి వన్నెండు గంటలు మనిషిని పిండుకుంటాయి కంపెనీలు. కంపెనీల మధ్య పోటీలు పెరిగి అందుకోవాల్సిన టార్గెట్ అందుకోలేకపోతే, నిర్ణీత కాలంలో అనుకున్న ప్రాజెక్టులు పూర్తి చెయ్యలేకపోతే ఉద్యోగాలూడతాయి అన్న భయాలతో ఉద్యోగస్తులు - జీవితంలో రక్తి, అనురక్తి దూరం అయ్యాయి. మగ, ఆడ మధ్య శృంగార భావాలకీ టైమూ లేదు, ఓపిక లేదు - ఏదో ఒకరో ఇద్దరో పిల్లల్నికని ముప్పై నలభై ఏళ్ళకే జీవితం యాంత్రికంగా సాగించే ధోరణి జనానికి - యీ పరుగులు, సంపాదన యివన్నీ ఎవరి కోసం!

ఆ కన్న ఒకరిద్దరిని పెద్ద చదువులు చదివించేసి, ఎమ్ సెట్లు రాయించేసి ఇంజనీర్లు చేసి అమెరికాకి తరిమేసి ఆ తరువాత తీరికగా పిల్లలు దూరం అయ్యారని బాధపడ్తూ, వెళ్ళినవాళ్ళు రారని, అయినా యీ పాడు దేశంలో పిల్లలకేం భవిష్యత్తుంది అని తమకితాము సర్ది చెప్పుకుంటూ పురుళ్ళకి, పుణ్యాలకి అమెరికా వెళ్ళివస్తూ, వెళ్ళిందగ్గర నుంచి అక్కడుండలేక తిరుగు ప్రయాణాలు కట్టడం, ఏ రెండేళ్ళకో పిల్లలొస్తే పండుగ చేసుకోడం, పిల్లలు అమెరికాలో వున్నారని గర్వపడడం, ముసలివాళ్ళు అవుతున్న కొద్దీ చూసేవాళ్ళు, చేసేవాళ్ళు లేరని బాధపడ్తూ, తలకొరివి పెట్టడానికన్నా టైముకి కొడుకు వస్తాడో రాడోనని బెంగపడ్తూ, యీ కూడబెట్టిన ఆస్తులు అమ్ముకోడానికైనా వాళ్ళకి టైముంటుందో లేదోనని బెంగపడ్తూ, యిదీ జీవితం! యిదీ డబ్బుకి దాసోహం అయి రాత్రింబగళ్ళు భార్యాభర్తలు కష్టపడ్తూ చేస్తున్న నిర్వాకం...’

నిద్రపట్టే వరకు ఏవో ఆలోచనలు - ఈ చదువులు, ఉద్యోగాలు, అమెరికాలు సుఖాలు ఎలాంటి వంటే పద్యవ్యాహంలోకి జొరపడే వరకు లోపలెలా వుంటుందో చూడాలన్న ఆరాటం, కుతూహలం, ఏదో సాధించాలన్న ఆరాటంతో జొరపడి ఆ తర్వాత బయటకొచ్చే మార్గం తెలీక అలా అలా అక్కడే తిరగడంలా అయిపోతూంది. లోపలికెళ్ళడం తెల్సుగాని బయటకి రావడం అర్థంకాని స్థితిలో వున్నారు తామంతా. ఎప్పటికో నిద్రపట్టింది జయలక్ష్మికి.

★

